



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້
 ກົມປູກຝັງ

0184--
 ເລກທີ...../ກປຝ
 ນະຄອນຫຼວງວຽງຈັນ, ວັນທີ.....31 JAN 2023

ຄໍາແນະນໍາ
ກ່ຽວກັບ ເງື່ອນໄຂສຸຂານາໄມພຶດ ສໍາລັບການສົ່ງອອກ
ຢາຫົວ ແລະ ເຄືອແດງດ່າງ ຈາກ ສປປ ລາວ ໄປ ສປ ຈີນ

- ອີງຕາມ ກົດໝາຍ ວ່າດ້ວຍການປ້ອງກັນພຶດ ແລະ ການກັກກັນພຶດ ສະບັບເລກທີ 13/ສພຊ, ລົງວັນທີ 15 ພະຈິກ 2016;
- ອີງຕາມ ຂໍ້ຕົກລົງ ຂອງລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກົມປູກຝັງ ສະບັບເລກທີ 0078/ກປ, ລົງວັນທີ 12 ມັງກອນ 2022;
- ອີງຕາມ ອະນຸສັນຍາ ກ່ຽວກັບ ຂໍ້ກຳນົດເງື່ອນໄຂດ້ານສຸຂານາໄມພຶດ ສໍາລັບ ການສົ່ງອອກ ຢາຫົວ ແລະ ເຄືອແດງດ່າງ ຈາກ ສປປ ລາວ ໄປ ສປ ຈີນ, ລົງວັນທີ 3 ກໍລະກົດ 2022;

ໃນໄລຍະຜ່ານມາ ລັດຖະບານ ໄດ້ມີນະໂຍບາຍສົ່ງເສີມການຜະລິດພຶດເປັນສິນຄ້າ ເຮັດໃຫ້ມີການແລກ ປ່ຽນ ຄ້າຂາຍຜະລິດຕະພັນສິນຄ້າກະສິກໍາ ກັບພາກພື້ນ ແລະ ສາກົນ ນັບມື້ນັບເພີ່ມຂຶ້ນ. ໃນນັ້ນ, ກະຊວງກະສິກໍາ ແລະ ປ່າໄມ້ ໄດ້ລົງນາມໃນອະນຸສັນຍາ ຮ່ວມກັບ ອົງການບໍລິຫານພາສີ ແຫ່ງ ສປ ຈີນ ກ່ຽວກັບ ເງື່ອນໄຂດ້ານສຸຂານາໄມພຶດ ສໍາລັບ ການສົ່ງອອກ ຢາຫົວ ແລະ ເຄືອແດງດ່າງ ຂອງ ສປປ ລາວ ໄປ ສປ ຈີນ ເຊິ່ງເຫັນວ່າໄດ້ມີການສົ່ງເສີມການປູກ ແລະ ເກັບຊື້ ຢາຫົວ ແລະ ເຄືອແດງດ່າງ ໃນຫຼາຍພື້ນທີ່ ສ້າງລາຍຮັບໃຫ້ປະຊາຊົນ ແລະ ປະກອບ ສ່ວນເຂົ້າໃນການ ພັດທະນາເສດຖະກິດ-ສັງຄົມຂອງຊາດ ໄດ້ເປັນຢ່າງດີ. ແຕ່ການຊຸກຍູ້ສົ່ງເສີມດັ່ງກ່າວ ໃນຂອດຈັດຕັ້ງປະຕິບັດ ຍັງບໍ່ ຫັນສອດຄ່ອງກັບອະນຸສັນຍາ ເປັນຕົ້ນ ລະບົບການຜະລິດ, ລະບົບການຕິດຕາມ ແລະ ການຈັດການສັດຕູພຶດໃນສວນ ປູກ, ຂັ້ນຕອນການບໍາບັດ, ການຈັດການຄວາມສະອາດ ໂຮງເຮືອນຫຸ້ມຫໍ່ບັນຈຸ ແລະ ການຈົດບັນທຶກ.

ເພື່ອໃຫ້ການຄຸ້ມຄອງການຜະລິດ ແລະ ການສົ່ງອອກ ຢາຫົວ ແລະ ເຄືອແດງດ່າງ ຫັນເຂົ້າສູ່ລະບົບ, ມີຄວາມ ເປັນເອກະພາບ, ໂປ່ງໃສ ແລະ ສອດຄ່ອງກັບ ອະນຸສັນຍາ ກ່ຽວກັບ ຂໍ້ກຳນົດເງື່ອນໄຂດ້ານສຸຂານາໄມພຶດ ສໍາລັບການ ສົ່ງອອກ ຈາກ ສປປ ລາວ ໄປ ສປ ຈີນ ພ້ອມທັງ ກົດໝາຍ, ລະບຽບການ ແລະ ສິນທິສັນຍາ ວ່າດ້ວຍ ການປ້ອງກັນ ພຶດສາກົນ ທີ່ ສປປ ລາວ ແລະ ສປ ຈີນ ເປັນພາຄີ ນັ້ນ;

ກົມປູກຝັງ ອອກຄໍາແນະນໍາ:

I. ຈຸດປະສົງ ແລະ ເປົ້າໝາຍ

- ເພື່ອປະຕິບັດຕາມ ອະນຸສັນຍາ ກ່ຽວກັບ ຂໍ້ກຳນົດເງື່ອນໄຂສຸຂານາໄມພຶດ ສໍາລັບ ການສົ່ງອອກ ຢາຫົວ ແລະ ເຄືອແດງດ່າງ ຈາກ ສປປ ລາວ ໄປ ສປ ຈີນ;

- ເພື່ອກຳນົດ ຂັ້ນຕອນ ແລະ ວິທີການປະຕິບັດເງື່ອນໄຂດ້ານສຸຂານາໄມພືດ ສຳລັບການສົ່ງອອກ ໃຫ້ມີຄວາມ ເປັນເອກະພາບ ໃນຂອບເຂດທົ່ວປະເທດ.

II. ເງື່ອນໄຂດ້ານສຸຂານາໄມພືດ ສຳລັບການສົ່ງອອກ ຢາຫົວ ແລະ ເຄືອແດງດ່າງ ຈາກ ສປປ ລາວ ໄປ ສປ ຈີນ

1. ຢາຫົວ ແລະ ເຄືອແດງດ່າງ

- 1.1. ຢາຫົວ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ພາຍໃຕ້ອານຸສັນຍາ ດ້ານສຸຂານາໄມພືດ ຕ້ອງ ເປັນ ຮາກເຫງົ້າຂອງຢາຫົວອົບແຫ້ງ ຫຼື ແບບຊອຍອົບແຫ້ງ ເປັນຊະນິດພັນ ທີ່ມີ ຊື່ວິທະຍາສາດ: *Smilax glabra* Roxb, ຊື່ສາມັນພາສາອັງກິດ *Rhizoma Smilacis Glabrae* ນອນໃນຕະກູນ *Smilacaceae* ທີ່ປຸກ ແລະ ປຸງແຕ່ງຂັ້ນຕົ້ນ ຢູ່ ສປປ ລາວ.





- 1.2. ເຄືອແດງດ່າງ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ພາຍໃຕ້ອານຸສັນຍາ ດ້ານສຸຂານາໄມພືດ ຕ້ອງເປັນເຄືອ ທີ່ອົບແຫ້ງ ຫຼື ແບບຊອຍອົບແຫ້ງ ເປັນຊະນິດພັນ ທີ່ມີຊື່ວິທະຍາສາດ: *Spatholobus suberectus* Dumn, ຊື່ສາມັນພາສາອັງກິດ *Spatholobi Caulis*, ນອນໃນຕະກູນ *Fabaceae* ທີ່ປຸກ ແລະ ປຸງແຕ່ງຂັ້ນຕົ້ນ ຢູ່ ສປປ ລາວ.




2. ສັດຕູພືດກັກກັນ

ຢາຫົວ ແລະ ເຄືອແດງດ່າງ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ຕ້ອງບໍ່ປົນເປື້ອນ ແກ່ນຫຍ້າ, ດິນ, ເສດພືດ, ສິ່ງເຈືອປົນອື່ນ ແລະ ບໍ່ຕິດແປດສັດຕູພືດກັກກັນ.

2.1. ຢາຫົວ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ຕ້ອງບໍ່ຕິດແປດສັດຕູພືດກັກກັນ ທີ່ຝ່າຍຈີນ ກຳນົດໄວ້ ຄືດັ່ງລຸ່ມນີ້:

ລ/ດ	ຊື່ວິທະຍາສາດ	ຊື່ສາມັນ	ລັກສະນະຮູບຮ່າງ	ຮູບພາບປະກອບ
1	<i>Cuscuta</i> spp.	Dodders (ເຄືອເຂືອງ)	ເປັນພືດກາຝາກ ຈະມີການຈະເລີນເຕີບ ໂຕພາດໄປກັບຕົ້ນໄມ້ອື່ນ ແລະ ດູດ ກິນນໍ້າລ້ຽງຈາກຕົ້ນພືດອື່ນ ເຄືອເຂືອງມີ ສີເຫຼືອງ ເສັ້ນຜ່າສູນກາງ ປະມານ 1 ຊມ ດອກເປັນຊໍ່ ໜຶ່ງໜາກມີແກ່ນ 2-4 ແກ່ນ.	
2	<i>Mikania micrantha</i>	Bittervine (ຫຍ້າເຄືອ)	ມີລັກສະນະລຳຕົ້ນເປັນເຄືອ, ເຄືອຫຼັກ ຈະແຕກເປັນເຄືອຍ່ອຍຈຳນວນຫຼາຍ ມີ ຄວາມຍາວຫຼາຍກວ່າ 2 ມ ມີຂົນອ່ອນ ຕາມເຄືອ ດອກເປັນຊໍ່ ໜຶ່ງດອກມີການ ຍາວ 3-4 ຊມ.	

2.2. ເຄືອແດງດ່າງ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ຕ້ອງບໍ່ຕິດແປດສັດຕູພືດກັກກັນ ທີ່ຝ່າຍ ຈີນ ກຳນົດໄວ້ ຄືດັ່ງລຸ່ມນີ້:

ລ/ດ	ຊື່ວິທະຍາສາດ	ຊື່ສາມັນ	ລັກສະນະຮູບຮ່າງ	ຮູບພາບປະກອບ
1	<i>Heterobostrychus aequalis</i>	Kapox borer (ມອດຄາປອກ)	ເປັນແມງປົກແຂງ ໂຕແກ່ສີ ແດງເຂັ້ມ ຫຼື ສີນ້ຳຕານໆເຂັ້ມ ລຳໂຕຍາວ 6-12 ມມ, ໂຕອ່ອນເປັນສີຂາວ ຫຼື ເຫຼືອອ່ອນ ທັງໂຕ ອ່ອນ ແລະ ໂຕແກ່ຈະທຳລາຍພືດແຫ້ງ ແລະ ໄມ້ແຫ້ງ.	
2	<i>Trogoderma granarium</i>	Khapra beetle (ມອດກາບາ)	ໂຕແກ່ສີນ້ຳຕານ ຮູບໄຂ່ ສ່ວນຫົວເປັນ ສີນ້ຳຕານເຂັ້ມ ມີຂະໜາດ 2-3 ມມ, ໄລຍະອ່ອນຈະເປັນດ້ວງ ມີຂົນສີນ້ຳຕານ ອ່ອນຈຳນວນຫຼາຍປົກຫຸ້ມ ທັງໄລຍະດ້ວງ ແລະ ໂຕເຕັມໄວເຂົ້າທຳລາຍພືດໃນເລົ້າ ສາງ.	
3	<i>Cuscuta</i> spp.	Dodders (ເຄືອເຂືອງ)	ເປັນພືດກາຝາກ ຈະມີການຈະເລີນເຕີບ ໂຕພາດໄປກັບຕົ້ນໄມ້ ອື່ນ ແລະ ດູດ ກິນນໍ້າລ້ຽງຈາກຕົ້ນພືດອື່ນ ເຄືອເຂືອງມີ ສີເຫຼືອງ ເສັ້ນຜ່າສູນກາງ ປະມານ 1 ຊມ ດອກເປັນຊໍ່ ໜຶ່ງໜາກມີແກ່ນ 2-4 ແກ່ນ.	
4	<i>Mikania micrantha</i>	Bittervine (ຫຍ້າເຄືອ)	ມີລັກສະນະລຳຕົ້ນເປັນເຄືອ, ເຄືອຫຼັກຈະ ແຕກເປັນເຄືອຍ່ອຍຈຳນວນຫຼາຍ ມີ ຄວາມຍາວຫຼາຍກວ່າ 2 ມ ມີຂົນອ່ອນ ຕາມເຄືອ ດອກເປັນຊໍ່ ໜຶ່ງດອກມີການ ຍາວ 3-4 ຊມ.	

3. ການຜະລິດ, ການປຸງແຕ່ງ ແລະ ການເກັບຮັກສາ

ຢາຫົວ ແລະ ເຄືອແດງດ່າງ ທີ່ຈະສົ່ງອອກໄປ ສປປ ຈີນ ຕ້ອງມີມາດຕະການເຜົາລະວັງສັດຕູພືດກັກກັນ ແລະ ມີການຈັດການສວນແບບປະສົມປະສານ ດັ່ງນີ້:

- 1) ໃນຊ່ວງໄລຍະການຜະລິດ ຕ້ອງດຳເນີນການຕິດຕາມເຜົາລະວັງ, ປ້ອງກັນ ແລະ ຄວບຄຸມສັດຕູພືດ.
- 2) ການຈັດການສັດຕູພືດກັກກັນ ໃນສວນປູກ ຕ້ອງມີການຈັດການສັດຕູພືດແບບປະສົມປະສານ (IPM) ເຊັ່ນ: ການໃຊ້ກັບດັກເຟລາໂມນ ແລະ ກາວເຫຼືອງ, ການອານາໄມສວນປູກ ແລະ ຮັກສາຄວາມສະອາດ, ການເກັບທຳລາຍໝາກທີ່ລົ້ນຖິ້ມ, ການຕັດແຕ່ງກິ່ງງ່າ ແລະ ອານຸລັກແມງໄມ້ທີ່ເປັນປະ ໂຫຍດ, ຖ້າພົບເຫັນສັດຕູພືດ ຄວນນຳໃຊ້ວິທີກາຍະພາບ ໂດຍການເກັບທຳລາຍແມງໄມ້ສັດຕູພືດຖິ້ມ ແລະ ນຳໃຊ້ວິທີການອື່ນທີ່ເໝາະສົມ;
- 3) ຜູ້ປະກອບການຕ້ອງມີການບັນທຶກລະອຽດ ກ່ຽວກັບ ການຕິດຕາມ ແລະ ການຈັດການສັດຕູພືດ ເຊັ່ນ: ຊື່ສານເຄມີ, ລະດູການນຳໃຊ້, ສານອອກລິດ, ປະລິມານນຳໃຊ້, ຈຳນວນຄັ້ງນຳໃຊ້ ແລະ ຂໍ້ມູນອື່ນໆທີ່ກ່ຽວຂ້ອງ. ການບັນທຶກເອກະສານຕ້ອງເກັບຮັກສາໄວ້ເປັນຢ່າງດີ ແລະ ໃຫ້ມີພ້ອມໃນເວລາກວດກາຂອງເຈົ້າໜ້າທີ່;
- 4) ສະຖານທີ່ປະກອບການຜະລິດ ຕ້ອງມີມາດຕະການປ້ອງກັນ ແລະ ຄວບຄຸມການຕິດແປດຂອງພະຍາໂຄວິດ-19 ໃສ່ຜະລິດຕະພັນ ແລະ ຜູ້ປະຕິບັດໜ້າທີ່.

4. ໂຮງເຮືອນຫຸ້ມຫໍ່ບັນຈຸ

ການຈັດການພາຍໃນໂຮງເຮືອນຫຸ້ມຫໍ່ບັນຈຸ ຕ້ອງປະຕິບັດ ດັ່ງລຸ່ມນີ້:

- 1) ຢາຫົວ ແລະ ເຄືອແດງດ່າງ ທີ່ຈະສົ່ງອອກໄປ ສປປ ຈີນ ຕ້ອງອົບແຫ້ງ ດ້ວຍເຄື່ອງອົບແຫ້ງ ໂດຍບໍ່ແມ່ນການຕາກແດດ;
- 2) ຕ້ອງຜ່ານການຮົມຢາ ດ້ວຍສານເຄມີ ຟິດສະຟິນ (PH₃) ແລະ ປະຕິບັດຕາມວິທີດັ່ງນີ້:

ອຸນຫະພູມ (C)	ຄວາມເຂັ້ມຂຸ້ນ (ກຼາມ/ມ ³)	ກຳນົດເວລາ (ມື້)
10	3	10
20	3	7

- 3) ຢາຫົວ ແລະ ເຄືອແດງດ່າງ ທີ່ຈະສົ່ງອອກ ຈາກ ສປປ ລາວ ໄປ ສປປ ຈີນ ຕ້ອງບໍ່ປົນເປື້ອນ ແກ່ນຫຍ້າ, ດິນ, ເສດພືດ, ສິ່ງເຈືອປົນອື່ນ ແລະ ບໍ່ຕິດແປດສັດຕູພືດກັກກັນ ແລະ ສານພິດຕົກຄ້າງອື່ນ ຕ້ອງບໍ່ເກີນລະດັບການຕົກຄ້າງສູງສຸດ ທີ່ກຳນົດໄວ້ລະບຽບ ແລະ ກົດໝາຍ ຂອງ ສປປ ຈີນ;
- 4) ວັດສະດຸຫຸ້ມຫໍ່ບັນຈຸຕ້ອງສະອາດ, ບໍ່ເຄີຍນຳໃຊ້ມາກ່ອນ ແລະ ຕ້ອງສອດຄ່ອງກັບເງື່ອນໄຂສຸຂາຊານາໄມພືດທີ່ກ່ຽວຂ້ອງ ທີ່ ສປປ ຈີນ ກຳນົດ;
- 5) ແຕ່ລະພາຊະນະຫຸ້ມຫໍ່ບັນຈຸ ຂອງຢາຫົວ ແລະ ເຄືອແດງດ່າງ ຕ້ອງພິມ ຫຼື ຕິດສະຫຼາກ ຂະໜາດຕົວອັກສອນທີ່ຈະແຈ້ງ. ເນື້ອໃນສະຫຼາກຕ້ອງຂຽນ ຊື່ສາມັນ, ຊື່ວິທະຍາສາດ ແລະ ພາສາຈີນເຊັ່ນ: ລັກສະນະສະເພາະຂອງຜະລິດຕະພັນ, ວັນເດືອນປີຜະລິດ (ວັນທີ/ເດືອນ/ປີ), ຈຳນວນບັນຈຸ, ເງື່ອນໄຂການເກັບຮັກສາ, ວິທີການຜະລິດ (ໂຮງງານ), ສະຖານທີ່ຜະລິດ (ແຂວງ), ລະຫັດຖະບຽນສະຖານທີ່ປະກອບການຜະລິດ, ປະເທດປາຍທາງ (The People’s Republic of China Only);
- 6) ສະຫຼາກຂອງຢາຫົວ ແລະ ເຄືອແດງດ່າງ ທີ່ຈະສົ່ງອອກຈາກ ສປປ ລາວ ໄປ ສປປ ຈີນ ຕ້ອງສອດຄ່ອງກັບມາດຕະຖານ ແລະ ລະບຽບການທີ່ ກ່ຽວກັບ ການຫຸ້ມຫໍ່ບັນຈຸ ຂອງ ສປປ ຈີນ;
- 7) ພາຍຫຼັງຫຸ້ມຫໍ່ບັນຈຸ ສຳເລັດ ໃຫ້ແຍກເກັບຮັກສາໄວ້ ສະຖານທີ່ສະອາດ ເພື່ອປ້ອງກັນການຕິດແປດຂອງສັດຕູພືດ ແລະ ການປົນເປື້ອນ.

5. ການຂຶ້ນທະບຽນ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງ ຂໍຂຶ້ນທະບຽນ ຫຼື ຂໍຕໍ່ໃບທະບຽນ ສວນປູກ, ໂຮງເຮືອນຫຸ້ມຫໍ່ບັນຈຸ ແລະ ໂຮງເຮືອນສາງເຢັນ ແມ່ນປະຕິບັດຕາມລະບຽບການຂອງກະຊວງກະສິກໍາ ແລະ ປ່າໄມ້ທີ່ປະກາດໃຊ້ແຕ່ລະໄລຍະ ໂດຍຍື່ນຄໍາຮ້ອງເຖິງກົມປູກຝັງ ໃນເດືອນ **ມິຖຸນາ** ຂອງທຸກປີ.

ຄໍາຮ້ອງຂໍຂຶ້ນທະບຽນ ປະກອບມີ:

- 1) ໃບຄໍາຮ້ອງ ຕາມແບບພິມທີ່ກົມປູກຝັງກໍານົດ;
- 2) ສໍາເນົາ ໃບອະນຸຍາດດໍາເນີນກິດຈະການກະສິກໍາ ແລະ ປ່າໄມ້;
- 3) ສໍາເນົາ ໃບຢັ້ງຢືນການມອບພັນທະອາກອນປະຈໍາປີສຸດທ້າຍ;
- 4) ການຢັ້ງຢືນການຊື້-ປູກ ແລະ ເອກະສານອື່ນທີ່ກ່ຽວຂ້ອງ ຈາກຂະແໜງການສາທາລະນະສຸກ;
- 5) ການຢັ້ງຢືນດໍາເນີນທຸລາກິດ ແລະ ເອກະສານອື່ນທີ່ກ່ຽວຂ້ອງ ຈາກຂະແໜງການປ່າໄມ້;
- 6) ຄູ່ມືດໍາເນີນງານ ກ່ຽວກັບ ການຈັດການດ້ານສຸຂານາໄມ ແລະ ສຸຂານາໄມພືດ;
- 7) ໃບມອບສິດ ແລະ ສໍາເນົາບັດປະຈໍາຕົວຂອງຜູ້ຍື່ນເອກະສານ ໃນກໍລະນີ ໃຫ້ຜູ້ອື່ນຍື່ນຄໍາຮ້ອງແທນ.

ອາຍຸຂອງໃບທະບຽນນໍາໃຊ້ໄດ້ ໜຶ່ງ ປີ ແລະ ສາມາດຂໍຕໍ່ໄດ້. ຜູ້ທີ່ໄດ້ຮັບຂຶ້ນທະບຽນ ແລະ ຮັບຮອງໃຫ້ເປັນຜູ້ສົ່ງອອກ ຈະຖືກເຜີຍແຜ່ ໃນເວັບໄຊ ຂອງອົງການບໍລິຫານ ພາສີ ແຫ່ງ ສປ ຈີນ ຊຶ່ງມີຂໍ້ມູນ ຊື່, ທີ່ຢູ່ ແລະ ເລກລະຫັດ.

6. ມາດຕະການ ສຸຂານາໄມພືດ ກ່ອນສົ່ງອອກ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບການຮັບຮອງໃຫ້ເປັນຜູ້ສົ່ງອອກ ຈາກອົງການບໍລິຫານພາສີ ແຫ່ງ ສປ ຈີນ ຕ້ອງປະຕິບັດ ດັ່ງນີ້:

- 1) ຕ້ອງຍື່ນຄໍາຮ້ອງ ຕາມແບບພິມທີ່ກົມປູກຝັງກໍານົດ ພ້ອມທັງຄັດຕິດເອກະສານທີ່ກ່ຽວຂ້ອງ ເຖິງກົມປູກຝັງ ຫຼື ຂະແໜງປູກຝັງຂັ້ນແຂວງ. ສໍາລັບ ເງື່ອນໄຂ, ຂັ້ນຕອນ ແລະ ວິທີການ ສະເໜີຂໍໃບຢັ້ງຢືນສຸຂານາໄມພືດ ແມ່ນໃຫ້ປະຕິບັດ ຕາມບົດແນະນໍາ ຂອງກົມປູກຝັງ ເລກທີ 2880/ກປຝ, ລົງວັນທີ 11 ທັນວາ 2019;
- 2) ກໍລະນີ ກວດກາພົບສັດຕູພືດທີ່ໄດ້ກໍານົດໄວ້ໃນໂຮແມ່ງ II, ຂໍ້ທີ 2 ຂອງຄໍາແນະນໍາສະບັບນີ້ ແມ່ນຫ້າມສົ່ງອອກຊຸດສິນຄ້າດັ່ງກ່າວ ແລ້ວລາຍງານໃຫ້ກົມປູກຝັງ, ກະຊວງກະສິກໍາ ແລະ ປ່າໄມ້ ຊາບທັນທີ ເພື່ອໂຈະສະຖານທີ່ປະກອບການຜະລິດຊົ່ວຄາວ ພ້ອມຊອກຫາວິທີແກ້ໄຂ;
- 3) ໃນກໍລະນີ ເຈົ້າໜ້າທີ່ກັກກັນພືດທີ່ຮັບຜິດຊອບ ກວດກາບໍ່ພົບເຫັນການຕິດແປດສັດຕູພືດຕາມ ໂຮແມ່ງ II ຂໍ້ທີ 2 ຂອງຄໍາແນະນໍາສະບັບນີ້ ຕ້ອງອອກໃບຢັ້ງຢືນສຸຂານາໄມພືດ ສໍາລັບ ຊຸດສິນຄ້ານັ້ນ ແລະ ຕ້ອງພິມໃສ່ຂໍ້ມູນເພີ່ມຕື່ມ (Additional Declare) ຂອງໃບຢັ້ງຢືນສຸຂານາໄມພືດ ວ່າ:
 - ສໍາລັບຢາຫົວ "This consignment of Rhizoma Smilacis Glabrae complies with the Protocol of Phytosanitary Requirements for Export of Rhizoma Smilacis Glabrae from Laos to China and is free of soil and the quarantine pests concerned by China".
 - ເຄືອແດງດ່າງ "This consignment of Spatholobi Caulis complies with the Protocol of Phytosanitary Requirements for Export of Spatholobi Caulis from Laos to China and is free of soil and the quarantine pests concerned by China".
- 4) ເຈົ້າໜ້າທີ່ກັກກັນພືດທີ່ຮັບຜິດຊອບອອກໃບຢັ້ງຢືນສຸຂານາໄມພືດ ຕ້ອງລະບຸຂໍ້ມູນດ່ານນໍາເຂົ້າ ທີ່ກໍາ ນິດ ໂດຍ ອົງການພາສີ ແຫ່ງ ສປ ຈີນ ໃນແຕ່ລະໄລຍະ.

7. ມາດຕະການກັກກັນພຶດ ຢູ່ດ່ານຂາເຂົ້າ

ເມື່ອຊຸດສິນຄ້າຢາຫົວ ແລະ ເຄືອແດງດ່າງ ຈາກ ສປປ ລາວ ມາເຖິງດ່ານຂາເຂົ້າ ຂອງ ສປ ຈີນ, ເຈົ້າຂອງຊຸດສິນຄ້າ ຕ້ອງແຈ້ງເອກະສານ ຕໍ່ເຈົ້າໜ້າທີ່ກັກກັນພຶດ ຂອງ ສປ ຈີນ ເພື່ອດຳເນີນການກວດກາເອກະສານທີ່ກ່ຽວຂ້ອງ.

ການຂົນສົ່ງຊຸດສິນຄ້າທີ່ມາຈາກ ສະຖານທີ່ປະກອບການຜະລິດ ທີ່ບໍ່ໄດ້ຂຶ້ນທະບຽນ ແມ່ນ ຫ້າມນຳເຂົ້າຢ່າງເດັດຂາດ.

ຖ້າກວດກາພົບສັດຕູພຶດທີ່ໄດ້ກຳນົດໄວ້ໃນໂຮແມ່ງ II, ຂໍ້ທີ 2 ຂອງຄຳແນະນຳສະບັບນີ້ ຊຸດສິນຄ້າດັ່ງກ່າວຈະຖືກສົ່ງກັບ, ທຳລາຍ ຫຼື ນຳໃຊ້ມາດຕະການທາງດ້ານກັກກັນ ແລະ ກຳຈັດສັດຕູພຶດ ທີ່ມີປະສິດທິພາບ. ຝ່າຍຈີນຈະແຈ້ງໃຫ້ຝ່າຍລາວຊາບທັນທີ ກ່ຽວກັບ ຊະນິດສັດຕູພຶດ, ເລກທີໃບຢັ້ງຢືນສຸຂານາໄມພຶດ ແລະ ຂໍ້ມູນຕ່າງໆທີ່ກ່ຽວຂ້ອງ ພ້ອມທັງໂຈະການນຳເຂົ້າ ຢາຫົວ ແລະ ເຄືອແດງດ່າງ ຈາກສວນປູກ ຫຼື ໂຮງເຮືອນຫຸ້ມຫໍ່ບັນຈຸ. ຜູ້ປະກອບການຕ້ອງຊອກຫາສາຍເຫດ ແລະ ນຳໃຊ້ມາດຕະການທີ່ເໝາະສົມເພື່ອປ້ອງກັນບໍ່ໃຫ້ເກີດຂຶ້ນອີກ.

ຖ້າກວດພົບການນຳໃຊ້ສານເຄມີ ຫຼື ສານພິດຕົກຄ້າງຢາປາບສັດຕູພຶດເກີນຄຳມາດຕະຖານ ທີ່ກຳນົດ ຊຸດສິນຄ້າດັ່ງກ່າວຈະຖືກສົ່ງກັບ ແລະ ທຳລາຍຖິ້ມ ພ້ອມທັງ ແຈ້ງໃຫ້ຝ່າຍລາວຮັບຊາບທັນທີ ເຊັ່ນດຽວກັບກັບກວດພົບສັດຕູພຶດ.

III. ການຈັດຕັ້ງປະຕິບັດ

1. ໃຫ້ ພະແນກກັກກັນພຶດ, ຂະແໜງປູກຝັງ ເປັນເຈົ້າການ ປະສານສົມທົບກັບຂະແໜງການອື່ນທີ່ກ່ຽວຂ້ອງ ໂຄສະນາເຜີຍແຜ່, ຕິດຕາມ ແລະ ກວດກາ ການຈັດຕັ້ງປະຕິບັດຄຳແນະນຳສະບັບນີ້ ໃຫ້ໄດ້ຮັບຜົນດີ;
2. ໃຫ້ ພະແນກກັກກັນພຶດ ສົ່ງລາຍຊື່ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ສະເໜີສົ່ງອອກ ຢາຫົວ ແລະ ເຄືອແດງດ່າງ ໃຫ້ ສປ ຈີນ ພິຈາລະນາ **ໜຶ່ງ ຄັ້ງ/ປີ** ໂດຍປະສານສົມທົບກັບ ຂະແໜງປູກຝັງ ແລະ ສາຍຕັ້ງຂອງຕົນ ເພື່ອກວດກາ ແລະ ປະເມີນຄວາມສ່ຽງສັດຕູພຶດ ຂອງສະຖານທີ່ປະກອບການຜະລິດ ໃນແຕ່ລະຊ່ວງລະດູການຜະລິດ;
3. ໃຫ້ ພະແນກກັກກັນພຶດ ເປັນໃຈກາງປະສານສົມທົບກັບ ຂະແໜງປູກຝັງ ແລະ ສາຍຕັ້ງຂອງຕົນ ສະຫຼຸບລາຍງານ ກ່ຽວກັບ ການສົ່ງອອກ ຢາຫົວ ແລະ ເຄືອແດງດ່າງ ຈາກ ສປປ ລາວ ໄປ ສປ ຈີນ ໃຫ້ກົມປູກຝັງ ຊາບເປັນແຕ່ລະໄລຍະ;
4. ໃຫ້ ເຈົ້າໜ້າທີ່ກັກກັນພຶດ ເຂັ້ມງວດໃນການກວດກາ ແລະ ຍັ້ງຢືນ ການສົ່ງອອກ ຢາຫົວ ແລະ ເຄືອແດງດ່າງ ຕາມຫຼັກວິຊາການ.
5. ໃນການຈັດຕັ້ງປະຕິບັດຕົວຈິງ ມີຂໍ້ສະດວກ, ຂໍ້ຫຍຸ້ງຍາກແນວໃດ ໃຫ້ຮີບຮ້ອນລາຍງານ ກົມປູກຝັງ ຕາມຂັ້ນຕອນ ເພື່ອພິຈາລະນາ ຫາວິທີແກ້ໄຂຢ່າງທັນການ.

ຄຳແນະນຳສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.



ບຸນຈັນ ກົມບຸນຍະສິດ